



రావుబహద్దరు వంశలోచన ముఖర్జీ - జమీందార్ అండ్ ఆనరరీ మేజిస్ట్రేటు
 ఆఫ్ బలియూషాటా టెంప్ - ప్రతిరోజూ సాయంత్రం కాలవగట్టుకు పికారు
 వెళ్తువుంటాడు. నలభై దాటినాక వీరిదేహం కొంచెం స్థూలం అయింది. డాక్టర్ల
 సలహా ననుసరించి రోజూ కొంతదూరం నడిచి ఎక్సరసైజ్ చేస్తూ, పప్పు అన్నం
 వొదిలి, పూరీ కూర తిన మొదలుపెట్టాడు.

కొంచెంసేపు పచారు చేసేవరకు వంశలోచనబాబు అలసిపోయి కాలవగట్టున
 వున్న బండమీద జేబురుమాలు పరిచి కూర్చున్నాడు. గడియారం చూస్తే ఆరున్నర
 అయింది. జేష్ఠమాసం వెళ్ళిపోవచ్చింది. సిలోన్ కు అప్పుడే మాన్ సూన్
 వచ్చేసింది. ఇక్కడకూడా ఏదో ఒకరోజున హఠాత్తుగా వచ్చిపడిందంటే
 ఆశ్చర్యంలేదు. వంశలోచనుడు లేవటానికి ఉపక్రమించి చేతిలో వున్న బర్మాచుట్ట
 బాగా పీల్చాడు. ఇంతలో వెనుకవైపున ఎవరో అతని చొక్కా పట్టుకు లాగుతూ
 నన్నని గొంతుతో, "ఉఁ, హఁ, హఁ," అన్నట్టు వినిపించింది.

తిరిగిచూశాడు - మేకపోతు :

మేకపోతు బాగా బలిసివుంది. మృదువుగా నల్లగా వున్న దేహం, పుట్టగొడుగుల

వలె పొడుచుకొచ్చిన రెండు కొమ్ములు, పొడుగ్గా వేలాడుతున్న చెవులు, మేకపోతు లేతదిగానే వుంది. ఇంకా అజాత శ్మశ్రవు.

“అరె : ఇది ఎక్కడనుంచి వచ్చింది ! ఎవరిదీ ? ఎవరూ కనబడటం లేదే ?” అని వంశలోచనబాబు గొణుక్కున్నాడు.

మేకపోతు ఇవా బివ్వలేదు. ముందుకువచ్చి ఆశగొన్న కళ్ళతోచూస్తూ వీరిచుట్టూ తిరగసాగింది, వంశలోచనబాబు దాని ముఖాన చెయ్యివేసి, వెనుకకు నెట్టుతూ, “పోబే ! పో - ఇక్కణ్ణుంచి” అన్నాడు.

మేకపోతు వెనుక రెండు కాళ్ళమీదా నిలబడి, ముందు రెండుకాళ్ళూ వొంచి, తల పక్కపెట్టి, రావు బహద్దర్ ను టాకింది. రావుబహద్దర్ కు కుతూహలం కలిగి మళ్ళీ వెనక్కునెట్టాడు. మేకపోతు తిరిగి వెనకకాళ్ళమీద నిలబడి రావుబహద్దర్ చేతులోని చుట్ట లాక్కొని, భోంచేసి “హీ...హీ...హీ...” అంది. అంటే ఇంకా ‘ఏవన్నా ఉన్నయ్యా?’ అని. సిగార్ కేస్ లో ఇంకో చుట్టమాత్రం వుంది. రావుబహద్దర్ దాన్ని తీసి ఇచ్చాడు. మేకపోతుకు తలా తిరగలేదు; వాంతీ కాలేదు ఇంకా దీనికి సంబంధమైన లక్షణాలు ఏవీ కనిపించలేదు. రెండోచుట్టకూడా పూర్తి చేసి “హీ... హీ...హీ...హీ...” అంది.

“ఇక లేవు...నువ్విక పో...నేను పోతున్నాను” అన్నాడు వంశలోచనబాబు.

మేకపోతు నమ్మలేదు. జేబులు వెతక నారభించింది. వంశలోచనబాబు విధిలేక సిగార్ కేసు తీసి మేకపోతుకు చూపుతూ, “అంతగా నమ్మకం లేకపోతే, ఇదుగో చూసుకోవే !” అన్నాడు.

మేకపోతు ఒక్క వడుపున సిగార్ కేసు గుంజుకొని నమలసాగింది. రావు బహద్దర్ కు నవ్వాలో కోప్పడాలో తోచలేదు. “సాలా ?” అనేశాడు చప్పన.

పొద్దుకూకవొచ్చింది. ఇక ఆలస్యం చెయ్యటం మంచిదికాదు. వంశలోచనబాబు ఇంటిముఖం పట్టాడు. కాని మేకపోతుమాత్రం ఈయన్ను వదలలేదు. వంశలోచన బాబు ఆదుర్దాపడసాగాడు.

మేకపోతు ఎవరి దైందికూడా తెలియదు. అడుగుదామన్నా దగ్గరో ఎవ్వరూ లేరు, పోతును చూద్దామా జిడ్డులాగా అంటుకుంది. మభ్యపెట్టాలన్నా వీలు కావటం లేదు. ఇంటికి తీసుకువెళ్ళటం తప్ప వీరికి గత్యంతరం కనిపించటం లేదు. తోవలో మేకపోతువాళ్ళు కనిపిస్తే మరీ మంచిది. లేకపోతే రేపు ఉదయం ఏవో వొక ఏర్పాటు చెయ్యవచ్చు నని అనుకున్నాడు.

ఇంటికి వచ్చే తోవలో వంశలోచనబాబు అనేకవిదాల జాడలు తీశాడు. క్రియ మాత్రం కూన్యం. మేకపోతు ఎవరిదైంది మాత్రం ఆచోకి చిక్కలేదు. చివరకు విదిలేక తానే పెంచటానికి నిశ్చయించుకున్నాడు

అకస్మాత్తుగా వంశలోచనుడి మనస్సులో ఒక సందేహం కూలంవలె వొచ్చి గుచ్చుకుంది. తనకూ, తనభార్యకూ ఇప్పుడు ఏమాత్రం పొత్తు కుదరటంలేదు. నేటికి ఆరురోజులున్నవీ మాటలుకూడా లేవు. వీరి దాంపత్య కలహాలు చాలాభాగం తేలికగానే తీరిపోతూ వుంటయ్. మామూలు ఒక ఎత్తిపొడువు, రెండుమాడు నాతి తీక్షణ వాక్యబాణాలూ, తడుపరి అహింసాత్మక సత్యాగ్రహం. మాటలు బిగింపు : చివర కొకరోజు హతాత్తుగా సంధి : తిరిగి కలయిక : ఇలా తరుచుగా జరుగు తూనేఉంటుంది. కాని, అలా గని అంత నిర్లక్ష్యంగా వదిలేందుకూడా వీలేదు. భార్యకు జంతుశాలం అంటే బొత్తిగా సరిపడదు. వంశలోచనబాబుకు ఒకసారి కుక్కల్ని పెంచాలని సరదా కలిగింది. కాని అతని భార్య గట్టిగా ఎదిరించడంవల్ల సరదా సరదాగానే వుండిపోయింది. ఇప్పుడు దొకపోట్లాట జరుగుతుండగా, ఇంకో మేకనుకూడా తీసుకపోతే - ఏడవాలనుకునే ఆమెకు కన్నతండ్రి కనిపించినట్టు : రావుబహద్దర్ నడుస్తునే భార్యతో కాల्పనిక వాగ్యుద్ధం చేయసాగాడు.

ఈ మేకపోతును నేను పెంచే తీరుతాను. అడుచెప్పటానికి ఎవరి కధికారం వుంది ? స్వతంత్రంగా ఒక సరదా తీర్చుకోవటానికి తనకు హక్కు లేదా ? తాను పరువు మర్యాదలూ, గౌరవ ప్రతిష్టలూ గల వ్యక్తి. బేల్ ఘాటారోడ్డులో తన కొక పెద్దమేడ వుంది. బోలెడు భూమి వుంది. తా నొక బిరుదుగల అనరరీ మేజిస్ట్రేటు : యాభై రూపాయల వరకూ జరిమానా, మాసంరోజులవరకూ శిక్ష వెయ్యగలడు - ఐతే యీ దిగు లెందుకూ ? సిగ్గెందుకూ ? సర్వెనెన్ దేనికీ ? వంశలోచనబాబు తన మనస్సును మాటిమాటికీ ప్రబోధించుకోసాగాడు. తా నిక ఎవర్నీ లక్ష్య పెట్టడు :

* * *

వంశలోచనబాబు డ్రాయింగ్ రూంలో ప్రతిరోజూ ఇష్టాగోష్టి సాగుతూ వుంటుంది. అందులో చాలామంది రాజాలూ, మహారాజాలూ నిత్యం వధింపబడుతూ ఉంటారు: గవర్నరూ, సురెన్ బెనర్జీ, మోహన్ బాగాన్ ఫుట్ బాల్ టీమ్, పర మార్తతత్వం, పొరుగింటి ముసలితాకూర్ శ్రాద్ధం, ఆలీషూర్ మ్యూజియంకు కొత్తగా వొచ్చిన మొసలి - ఒకచేపిటి - ఏ ప్రసంగమూ వొదిలి పెట్టరు. ప్రస్తుతం వారంరోజులనించీ పులినిగూర్చి చర్చిస్తున్నారు. ఈ సందర్భంలోనే నిన్న వంశ

లోచనుని బావమరిది సగేన్‌కూ మేనల్లుడు ఉదయునికీ చేతులు కలవటం వరకూ వచ్చింది. కాని ఇతర సభ్యులు చాలాకష్టమీద వాళ్ళు కలబడకుండా ఆపగలిగారు.

వంశలోచనుని ద్రాయింగ్‌రూం చాలాపెద్దది. బాగా అలంకరింప బడింది కూడా - ఆంఠే, ఎన్నో పటాలూ, అద్దాలూ, ఆలమరలూ, కుర్చీలూ. ఇత్యాదులతో భర్తీ : మొదట ప్రవేశించగానే మనదృష్టి కార్పెట్‌మీది పిల్లిపైన పడుతుంది. నల్ల బ్యాక్ గ్రౌండ్‌మీద మబ్బురంగు పిల్లి. యుద్ధంమూలాన బజారులో తెల్ల వూలు దొరక లేదు. కాబట్టే పిల్లికి యీ దుర్లభ పట్టింది. సర్వసాధారణులకు తెలియు నిమిత్తమై బొమ్మకింద పెద్ద పెద్ద ఇంగ్లీషు అక్షరాలలో CAT అని రాసివుంది. దానిక్రింద రచయిత్రిపేరు - "మానిసీదేవి" - యీమే ఇల్లాలూ.

ఎదురుగా వున్న గోడమీద రాధాకృష్ణుల తెల్లచిత్రం వొకటి వుంది. కృష్ణుడు రాధాసమేతంగా కదంబవృక్షం క్రింద నిలబడివున్నాడు. గొప్ప సర్ప మొకటి వారిని నలిపి వెయ్యటానికి ప్రయత్నిస్తువుంది. కాని రాధాకృష్ణులకు మాత్రం వీనంకూడా భయంలేదు. కారణం సర్పం నిజమైంది కాదు. ఓంకారం మాత్రమే! ఇంతేకాక శ్వేతశ్రీల చిత్రాలుకూడా వున్నాయి. వాటి ఒంటిమీద సిల్కు చీరెలూ, వాటి తలమీద నల్ల పట్టుదారంతో చెయ్యబడ్డ వెంట్రుకలూ మైదాతో అంటించి వున్నాయి. ఇన్ని చేసినా అవి తమ ముఖా లింకా తెల్లముఖాలని కేకలువేసి చెప్పు తున్నాయి. వాటి తిక్క అజచటానికై బలవంతంగా వాటి ముక్కులకు బులారులు కుట్టివేశారు! గోడలో వున్న రెండు అల్మారాలలో పింగాణీబొమ్మలూ, గజా సామా నులూ కుక్కి కుక్కి వున్నాయి. పైన పడకగదిలోవున్న నాలుగు అల్మారాలలో వీటికి చోటు దొరకనందున యివి క్రిందకు వొచ్చి ఆశ్రయించాల్సివచ్చింది. ఇంతే గాక యింకా నానావిధాలైన వస్తువులూ వున్నాయి - రాజారాణీ పటం, రావు బహ ద్దర్‌కు తెలిసిన, తెలియని, చిన్నా పెద్దా దొరల ఫొటోలు, గిట్టు ఫ్రేములో వున్న అద్దము, గడియారమూ - రావుబహద్దర్ పట్టా - చాలా సన్మానపత్రాలూ - ఇత్యా దులు చాలా, చాలా -

ఇవాళకూడా సకాలానికే సభ కూడింది. వంశలోచనబాబు షికారుకు వెళ్ళి యింకా తిరిగిరాలేదు. వీరి అంతరంగిక మిత్రుడు వినోదబాబు చంకక్రిందకు దిక్కు లాక్కొని, మోచేతి ఆధారంతో తివాసీమీద పడుకొని న్యూస్‌పేపరు చదువుకుంటున్నాడు. వృద్ధ కేదారచట్టి చేత్తో హుక్కా పట్టుకొని కునికీపాట్లు పడుతున్నాడు. సగేన్ ఉదయులు అతికష్టంతో కోపం ఆపుకొని మోకాళ్ళమీద కూర్చొని ఉన్నారు - ఎప్పుడు వీలు చిక్కుతుందా కలియబడేందు కన్నట్లు!

ఎక్కువ సేపు ఊరుకోలేక ఉదయం దన్నాడు. “నీ వేమైనా చెప్పు....పులి కొలత తోకతో సహా ఎప్పుడూ ఉండదు, అలాగైతే శ్రీలకొలత జాట్లతో సహా ఎందుకు వుండకూడదూ? మా ఆడంగులజాట్లు మూడు అడుగులకు తక్కువ ఉండదు. అప్పుడు నువ్వు చెప్పే లెక్కన - మావాళ్ళ కొలత ఎనిమిది అడుగులా? ”.

“చూడు ఉదయ్ : నీ భార్యవర్ణన నేను వినకూర్చోలా! పులి సంగతి ఏమైనా చెప్పేది ఉంటే చెప్పు” - అన్నాడు నగేన్.

చట్టరీ మహాశయునకు మత్తు వొదిలింది “హూః. మీ కిక పులి తప్పితే రెండో జంతు వేదీ దొరకలే?” అన్నాడు.

ఇంతలో వంశలోచనుడు మేకపోతును తీసుకొనివచ్చాడు.

“వవ్వా! భలే మేకపోతు! ఎంతకు కొన్నావోయ్?” అన్నాడు వినోదబాబు.



“దివ్యంగా వుంది.....”

వంశలోచనుడు సంగతంతా చెప్పాడు.

“బేవార్లు సొత్తు ఎక్కువరోజులు వుంచటం మంచిదికాదు. త్వరగాకావీ - రేపే ఆదివారం, సఫా చేసివేదాము” అన్నాడు వినోదుడు.

“దివ్యంగా వుంది. కొవ్వూకూడా తన్నుకొస్తోంది.” అన్నాడు చట్టరీ మహాశయుడు మేకపోతు పొట్ట వొత్తుతూ.

నగేనుడు మేకపోతు తొడ పట్టుకొని - “ఊహూః. ఒక దేకిసా కూరకంటే ఎక్కువకాదు. ఉల్లిపాయలూ, పసుపూ కాస్త ఎక్కువగా పడవలసివుంటుంది” అన్నాడు.

ఉదయం దన్నాడు— “అబ్బి ! మావాళ్ళు కూరచేస్తారూ — చెప్పటానికి.....”

నగేసుడు గుడ్లు ఉరుముతూ — “ఉదయ్? మళ్ళీ —” అన్నాడు.

వంశ : “మీ కిక్ జంతువులను చూసినప్పటినుంచీ తినా లనేనా? ఒక ఆసహాయ ప్రాణి మనల్ని ఆశ్రయిస్తే కూర చేద్దామా కబాబు చేద్దామా అని మీరు కొట్టుకు చస్తున్నారు.”

మేక సంగతి విని వంశలోచనుని సప్తవర్షీయకన్య టెంపీ, సర్వకన్య పుత్రుడు ఘంటూ పరుగెత్తుకొచ్చారు.

“నాన్నా, నే మేకను తింతా, మేక మ-మ-మాం” ఘంటూ అన్నాడు.

“పో...పో...విసీ విసీ తింటం నేర్చుకున్నావు” అన్నాడు వంశలోచనుడు.

“నాన్నా, నేను మేకను పెంచుతా. నా కొక ఎర్రతా డివ్యు” అని టెంపీ అడిగింది.

వంశ : “సరే ముందు దీనికి మేతా గీతా చూడండి. తర్వాత దీనితో మీ ఇష్టం వొచ్చినట్లు ఆడుకోవచ్చు.”

టెంపీ : “మేక పేలేంటి నాన్నా ?”

“పేరుకేం భాగ్యం — చాలాపేర్లున్నాయి. భాసురక, దధిముఖ, మ సీ పుచ్చ, లంబకర్ణ” వినోదుడు చెప్పుతున్నాడు.

“లంబకర్ణ బాగుంది” అన్నాడు, చట్టి.

వంశలోచనుడు కుమార్తెను చాటుకు తీసుకుపోయి “టెంపీ ! మీ అమ్మ ఏం చేస్తోంది ?” అని అడిగాడు.

టెంపీ : “ఇప్పుడే స్నానాలగదిలోకి పోయింది.”

వంశ : “సరిగ్గా చూశా ? అలాగైతే ఒక ఘంటవరకూ ఫరవాలేదు ? చూడు — త్వరగా పోయి గుర్రపుదాణాలోంచి రెండు దోసిళ్ళు శనగలు తీసుకు వొచ్చి మేకపోతుకు పెట్టమని దాసీతో చెప్పు.”

* * *

ఉత్సాహాతిశయంలో టెంపీ తండ్రిగారి ఆదేశం మరిచిపోయింది. మేకపోతు మెళ్ళో ఎర్రతాడు కట్టి లాక్కుంటూ ఇంట్లోకి తీసుకుపోయి “అమ్మోయ్! త్వరగా రాలంబకర్ణను చూద్దాకాని” అని కేక వేసింది —

మానిని స్నానాల గదిలోంచి ముఖం తుడుచుకుంటూ బైటికి వచ్చింది— “చావు దాంతో — ఎవరు తీసుకొచ్చారూ దాన్ని ? తీసుకుపో — ఓ దాసీ — ఓ వాతాసీ త్వరగా, యీ మేకను బైటికొట్టు, చీపురు తీసుకొని —”

ఘంటూ : “గుల్లం గుల్లం అని ఆడుకుంటా.”

మానిని : “జాగర్త : మీ ఆటలూ గీటలూ వొడిలిస్తా, మరానా మనుషులూ — మేకల్ని పెంచటమూనూ ! బైటికి కొట్టండి, బయటికి : ఓ దర్వాన్ — ఓ చుకందర సింగ్ ?”

“హజూర్” అని కేక వేసి చుకందరసింగ్ హాజరయ్యాడు. శీర్ష ఖర్చాకృతి వృద్ధుడు. భయంకర మైన గొంతు, అతకంటే భయంకర మైన పేరూ — వీటి బలంతోనే యితను, చొంగలనుచీ, దోపిడి గాండ్రునుంచీ, యీ దేవిడివి రక్షిస్తోవున్నాడు.



“బహుత్ అచ్చా”

ఇంటి లోపలి గోల విని ఇక యుద్ధం తప్ప దని రావుబహద్దర్ నిశ్చయించు కొని, మనస్సును పురికొల్పుకుంటూ లోపలికి వచ్చాడు. ఇల్లాలు అతనివంక చూడ కుండానే దర్వాన్తో అంది ; “ఏయ్ ! చుకందరసింగ్ ! ఈ మేకను బయటికి కొట్టు. ఇది మళ్ళీ నాకు కనపడిందా నీ వీపు పగలగొట్టిస్తా.”

“బహుత్ అచ్చా!” అన్నాడు చుకందరసింగ్.

వంశలోచనుడు దీనికి విరుద్ధంగా ఆజ్ఞాపించాడు : “చూడూ చుకందర్ సింగ్ : యీ మేక బయటికి పోయిందంటే నీ ఉద్యోగంకూడా దానితోపాటే పోతుంది.”

“బహుత్ అచ్చా!” అన్నాడు చుకందర్ సింగ్.

మానిని భర్తవైపు ఒక అగ్నిభాణం వొదిలి “అఁ, బెంపీ! దొర్బాగ్యురాలా : పొద్దుపోయింది—అన్నం అపొరించమా? సరే, మేకపిల్లతో నువ్విక్కడ ఉండేగు. నేను రేపే పోతున్నా హాట్ షోలా _”

హాట్ షోలాలో గృహిణి పిత్రాలయం.

వంశలోచనుడు : “బెంపీ, డ్రాయింగ్ రూంలో పక్కవేయ మని దాసీదానితో చెప్ప - నేను ఈ మెట్లు ఎక్కా దిగా లేకుండా ఉన్నాను. తాకూరుతో మాంసం కూడా తిననని చెప్ప. కాసిని పూరీలూ, కాస్త పప్పు, కొద్దిగా కూరా చాలు _” అన్నాడు.

* * *

పూర్వం గొప్పవారి అంతఃపురాల్లో ఒక్కొక్క కోవగృహం వుంటూ ఉండేది. కువిత ఆర్య నారీమణులు పనిపడ్డప్పుడు దాన్ని ఆశ్రయిస్తూవుండేవారు. కాని ఆర్య పుత్రులకుమాత్రం అలాంటి పక్కా బందోబస్తు ఏమీలేదు, అందువలననే వారు ఒక భార్యతో కలిపిస్తే రెండో భార్య గుమ్మం తొక్కుతూఉండేవారు. ప్రస్తుతం ఖర్చులు పెరిగి డబ్బు తరగటంవల్ల - యీ చక్కని పూర్వవారం లోపించి పోయింది. ఇప్పుడు స్త్రీలకు శరణ్యం పడకగదిలో నేలమీద చాప - యింకాకొంచెం వ్యవహారం ముదిరితే కన్నవారి యిల్లా - ఇక భర్తలకు ఏకైక ఆశ్రయం డ్రాయింగు రూము.

భోంచేసిన తర్వాత వంశలోచనుడు డ్రాయింగు రూంలో వొంటరిగా శయనించాడు. చీకటిగా ఉండుటవల్ల వీరికి నిద్రపట్టలేదు. గదిలో ఒక మూలను సెమ్మా మీద అమూదపుడీసం కునారిలుతూ వెలుగుతోంది. కొంచెంసేపు అటూ ఇటూ పొరి వంశలోచనుడు లేచి, లైటు వేసి భగవద్గీత తీసి చదవసాగాడు. ఇలాటి దుస్సమయాలలో వీరికి యీ గీతే సహాయం. భార్యతో అసహయోగం కలిగినప్పుడు వీరు దీనిని తీసుకొని కాగితాలు తిరగవేస్తే, ప్రపంచంయొక్క అనిత్యతను మననం చేసుకోవటానికి ప్రయత్నిస్తోంటారు. కర్మయోగం చదువుతూ వంశలోచనుడు ఆలోచించసాగాడు : మానిని ఈ విధంగా ప్రవర్తించటానికి త నేమి అన్యాయంచేశాడు? తండ్రిగారింటికి వెళ్ళుతుందట! అబ్బ, ఎంత తలబిరుసు : పోయిందా? తా నిక తీసుకురానే రాదు - గర్జుపడితే ఆవిడే తిరిగివస్తుంది. ఇల్లాలు

తన కిష్టమైన వస్తువులు కొంటూవుంటే తనకు యిష్టం లేకపోయినా నోరెత్తలేడు. మొన్న యీ మధ్యనేగా పదిహేను రాచ్చిప్పలూ, ఇరవై మూడు జాడీలూ, రెండు వందల యాభై రూపాయల డేకికాలూ, పళ్ళేలూ, తుక్కు దుమారమూ అంతా కొనుక్కొచ్చింది. ఇక తను మేకను పెంచేదగ్గరే తప్పువచ్చి కూర్చుంది : ఉహు, నహించినకొద్దీ -

లంబకర్ణ వరండాలో పడుకొని వొళ్ళు రుద్దుకొంటూవుంది. బర్మాచుట్టలు రెండు తింటంవల్ల నిద్రకూడా పట్టలేదు. రాత్రి ఒంటిమంట ఆ ప్రాంతాన గాలి తీవ్రంగా వీచింది. చలిచలిగా వుండటంవల్ల లేచి నిలబడ్డది. డ్రాయింగ్ రూంలో మినుకు మినుకు మని వెలుగుతున్న దీపం దానికి కనిపించింది. లంబకర్ణ తనను కట్టిన త్రాటిని కొరికివేసి, వాకిలి తెరిచివుంటం చూచి డ్రాయింగ్ రూంలో ప్రవేశించింది.

ఆకలి వేస్తోంది దానికి. గది నాలుగువైపులా తిరిగి సూపర్ వైజ్ చేసింది. తివాసీమీద న్యూసుపేపరు పడివుంది. నమిలిచూస్తే చప్పగా వుంది. ఇహ గీతలోని మూడధ్యాయాలు పొట్టను పెట్టుకొంది. గీత తింటంవల్ల నాలుకకూడా ఎండిపోయింది. ఎత్తుగా వున్న ముక్కాలిపేటమీద కూడా పెట్టివుంది. చూస్తే మెడ అంత ఎత్తు పోలేదు. లంబకర్ణ దీపంవద్దకు వెళ్ళి నాకి చూసింది. చాలా రుచిగావుంది. చప్పన ఆముద మంతా నాకేసింది. దీపం కొండెక్కింది.

* * *

వంశలోచనుడు సంది కుదిరినట్టుగా కలగంటున్నాడు...పక్కకు పొర్లాడు - వేడిగా, మృదువుగా, స్పందనశక్తి వున్న స్పర్శ తగిలింది. నిద్రమత్తులోనే - "నీ వెప్పుడొచ్చావూ?" అన్నాడు.

"హు, హు హు," - అని జవాబు.

ఇహ ఒకటే కేకలూ బొబ్బలూ : "దొంగలు ! దొంగలు ! పులి పులి ! - ఏయ్ చుకందర్ సింగ్ ! త్వరితంగా రా-నగేన్ - వూదో శీఘ్రంగా రండి - చంపేస్తోంది !" చుకందర్ సింగ్ తన ముంగేరీ తుపాకీలో మందు కూరసాగాడు. సగేసుడూ ఉదయూడూ గొడుగు, లాతీ, తెన్నిను బ్యాటూ - చేతికి చిక్కిందల్లా తీసుకొని పరుగెత్తుకొచ్చారు. మానిని గాభరాగా - రొప్పుతూ రోస్తూ, క్రిందికి దిగివచ్చింది.

వంశలోచనునికి నింపాదిగా అంతా అర్థమైంది. లంబకర్ణ రెండుమూడు చేతిపోట్లు తిని - "బే బే -" అని అరవ సాగింది :

'పులి అయినా బాగుండే'దని వంశలోచనుడు అనుకొన్నాడు : 'బాగా శాసి జరిగిందని మానిని అనుకొంది :

ఎవరయినా పెద్దమనిషి మేకను పెంచుతాడేమో కనుక్కురమ్మని వంశలోచనుడు ఉదయాన్నే చుకందర్ సింగును బయటకు పంపించాడు, డబ్బు కక్కుర్తికి ఆమ్మని వాడూ, మాంసానికి ఆశపడి కోయనివాడూ, సరదాగా పెంచేవాడూ - ఈయనకు కావాలి. వాళ్ళకూ వీళ్ళకూ మేకను యివ్వడు :

ఎనిమిది ఘంట లయింది. వంశలోచనుడు వరండాలో కుప్పీమీద కూర్చుని మంగలిచేత గడ్డం చేయించుకొంటున్నాడు. వినోదబాబూ, నగేనుడూ ఆమ్మత బజారు పత్రికలో డల్ హాసీ వర్సెస్ మోహన్ బాగాన్ (ఫుట్ బాల్ మ్యాచ్) చూస్తున్నారు. ఉదయుడు జీడిమామిడికాయలు బేరం చేస్తున్నాడు. ఇంతలో చుకందర్ సింగ్ వచ్చి సలాము చేసి - "లాటూ బాబూ ఆయే హై" అన్నాడు.

ముగ్గురు అనుచరులతో సహా లాటూబాబు వరండాలోకి వచ్చి నమస్కారం చేశాడు. వచ్చినవా రందరి వేపాలూ దాదాపు ఒకే రకంగా వున్నాయి. మెడమీది వెంట్రుకలు అంటక త్తిరించీ - నె త్తిమీదిజుట్టు క్రిందకు వాలీ వుంది. ముందువైపున నాలుగు వెంట్రుకలు మాత్రం పాము పడగమాదిరిగా ఎత్తుకొని వున్నాయి. చేతికి ఫా కెట్ వాచీ, మెడదగ్గరనుంచీ మోకాళ్ళవరకూ పంజాబీ లాల్చీ - దానిలోగుండా గులాబీరంగు బనీను బయటికి కనబడుతూ వుంది. కాళ్ళకు ఫుల్ స్లిప్పర్లు - చెవిలో సిగరెట్టుపీకా.

"మీ రాక ఎక్కడనుంచి ?" - వంశలోచనుడు అడిగాడు.

"మాది బేల్ ఘాటా కిరోసిన్ బ్యాండ్. బ్యాండ్ మాస్టరు నటవరనందిని నేనే. అందరూ నన్ను లాటూబాబూ అంటూ వుంటారు. మీ రాక మేకను ధర్మం చేస్తారని తెలిసి, విచారించి పోదా మని వచ్చాము" అన్నాడు లాటూబాబు.

"మీరు డబ్బా వాయిస్తోవుంటారా ?" అని వంశలోచనబాబు అడిగాడు.

లాటూ : "డబ్బా ఏమిటిసార్ : శాస్త్రరీత్యా కస్పర్డు వాయిస్తాము. ఇదిగో యాయన నవీన నియోగి - క్లారియనెట్ ; యాయన నవకుమార నందన్ - ఫ్లూట్, యాయన నరహరినాగ్ - వయొలిన్ ; వీరుకాక యింకా హార్మోనియం, డోలా శాళాలు - అందరం కలిసి పందొమ్మిదిమంది వున్నాము. బిర్రూఆయిల్ కంపెనీలో మేము పనిచేస్తో వుంటాము. మా చిన్నదొరగారి పెళ్ళికి మాకు సెలవిచ్చారు. బ్యాండు వాయింపాము. దొరగారు వుబ్బిపోయి టైటిల్ యిచ్చారు - 'కిరోసిన్ బ్యాండ్ ? అని.

వంశ : "చూడూ, మాదగ్గర ఒక మేకపో తుంది, దాన్ని మీ కిస్తాను. కాని -"

లాటూ : “మేము వందొమ్మిదిమంది వున్నాము. ఒక్క మేకపోతు ఏమవుతుంది సార్ !... ఏమంటావోయి నరహరి ?

వంశ : “మీరు దాన్ని అమ్మకుండా, కోయకుండా, శ్రద్ధగా పెంచే షరతుమీద నైతేనే యిస్తాను.”

లాటూ : “మీరన్నీ విచిత్రమైన సంగతులు సెలవిస్తున్నారండీ ! చురాన మనుష్యులు ఎక్కడన్నా మేకను పెంచుతారా ?”

నరహరి : “మరకకూడా కాదు పాలివ్వటానికి !”

నవీన : “చిలకకూడా కాదు పలకటానికి !”

నవకుమార్ : “గొర్రెకూడా కాదు బొచ్చుకన్నా ఆశపడటానికి !”

వంశ : “అదేదైనా కానీండి. నాకు మీతో అధిక ప్రసంగం చేయటానికి తీరికలేదు. కావాలో అక్కరలేదో తేల్చివేసేయ్యండి.”

లాటూబాబూ మెడ గోక్కోసాగాడు : నరహరి అన్నాడు — “తీసుకు పదవోయ్యే లాటూబాబూ, తీసుకుపద, పెద్దమనుష్యులు అంతగా చెప్పుతున్నప్పుడు !”

వంశ : “దాన్ని అమ్మకూడ దనీ, కోయగూడ దనీ మాత్రం జ్ఞాపకం వుంచుకోండి.”

లాటూ : “ఆవిషయమై మీరు భయపడనక్కర్లేదు. లాటూనందీ వాతప్పుడు కాడు.”

లంబకర్ణును తీసికొని బేల్ ఫూట్ కిరోసిన్ బ్యాండ్ వెళ్ళిపోయింది.

“ముంతాకొడుకులు తీసుకుపోతున్నారు గాని నాకు నమ్మకంలేదు” — అన్నాడు వంశలోచనుడు విచారంతో.

“నీ వేమీ దిగులుపడబోకు. నీ మేక గంధర్వులోకంలో నివసిస్తుంది” అని వినోదుడు ధైర్యం చెప్పాడు.

* * *

సాయంత్రం మామూలుగా సభ కూడింది. ఇవ్వాలకూడ పులినిగురించే చర్చ జరుగుతోంది. చట్టగారు చెప్పుతున్నారు — “అది మీ పౌరబాటు, పులి అనే జంతువు వేరేలేదు. అదొక అవస్థాభేదం — గొంగళిపురుగునుంచి సీతాకోకచిలుక అయినట్లు. నిన్నుగాకి మొన్న మీరు డార్విన్ అమోరించారు. మాకిది గోచీపెట్టి నప్పటినుంచీ తెల్పిందే : మన రావుబహద్దరు మేకపోతును వెళ్ళగొట్టి చాలా తెలివి గలవని చేసాడు. కోసుకుతింటే చిక్కులేదుకాని — ఇంట్లో వుంచి పెంచటంమాత్రం, ఉహం —”

వంశలోచనుడు కొత్తగీత కొని చాలా తనయుడై చదువుతున్నాడు - 'నాయం భూత్వా భవితావా నభూయః' - అంటే ఆత్మ ఒకసారి వుంటే మరల నశించేదికాదు. 'అజోనిత్యం' - అజో అంటే మేక. కాని, మేక పోయిన తర్వాత ఇవ్వాళ సంది కుదిరినా కుదరవచ్చు.

“హే కౌంతేయ : తమ రొకమాటు గీత ఆవల పెట్టి చట్టిగారీగారి మాటలు వినండి. మనోబలం కలుగుతుంది !” అన్నాడు వినోదుడు.

ఉదయుడు : “నే నిప్పుడు సిమ్లా పోలా -”

నగేన్ : “కోతలు కోయబోకు వూదో - నీపరుగు ఎంతవరకో నాకు తెల్పు : మనపక్క స్టేషనేగా హద్దు :”

ఉదయ : “మా మామ తండ్రి సిమ్లాలోనే వుండేవాడు. మా ఆవిడకూడా ఆక్కడే పెరిగింది. అందుకనే రంగంత -”

నగేన్ : “ఖబర్ దార్, వూదో :”

చట్టి : “నే చెప్పేది వినండి - మఝులిపూరులో వుండే చరణఘోషును ఎరుగు దురు కదూ ?... అతని దగ్గర ఒకే మేకపోతు వుండేది. దాని పేరు భూతే. ముండాది తిని తెగబలిసి ఏ మాడేది : యింత...కొమ్ములూ, ఇంత...గడ్డము; ఒక రోజు ఘోషు ఇంట్లో భోజనాలు, వూరీ, పులావు. మాంసమూ - ఆన్నీ : చేతులు కడిగేటప్పుడు చూస్తే మికదా - భూతే మాంసం తింటోంది. చెప్పాను. “చూచావా ఘోష్ : ఇప్పుడే యీ మేకను కొట్టేసేయి. పిల్లా జల్లతో కాపురం వెలిగిస్తున్నావు, భయం లేదూ?” ఘోషు నామాట వినలేదు. బీదవాడిమాట అనుభవం మీదగాని తెలిసిరాదు. ఆ మరునాడే భూతే మాయ మైంది. ఊరంతా వెదికాము. ఎక్కడా కనపడలేదు ; ఒక యేడాది గడిచాక బాబూ, అదే మేక సుందరవనంలో కనిపించింది ! కొమ్ములు లేవనే చెప్పాలి. గడ్డం దాదాపు అంతా రాలిపోయింది. నోరు రాచిప్పవలె తెరుచుకొనివుంది. రంగు పచ్చి పసుపు. దానిమీద మిస్టర్ : మచ్చలు మచ్చలూ ! చారలు చారలూ ; కేక వేశాము - “భూతే :” అని. భూతే గాండ్రు మంది. దూరాన్నుంచే నలాము పెట్టి తిరిగి వచ్చాము.

“లాటూబాబూ అయే మై,”

అనుచరులతో సహా లాటూబాబు ప్రవేశించాడు. లంబకర్ణకూడా వెంటవుంది. వినోదు డడిగాడు - “ఏం బ్యాండ్ మాస్టర్. మళ్ళీ ఏం పనిమీద ?”

లాటూబాబులో ఆ పూర్వపు కళ లేదు. క్రొపు అంతా చెరిగిపోయింది. కళ్ళు

గుంటలువడ్డయ్య. చొక్కా చిరిగిపోయింది. కళ్ళవెంట నీరు కారుస్తో అన్నాడు -
 “నాశనమైనాను సార్ : సొమ్ము పోయి చస్తున్నాను. హా_హా_హా.”

“ఎందు కలా ఏడుస్తావు లాటూబాబూ : కొంచెం ధైర్యం తెచ్చుకో. ఆయ్యగా
 రేదో ఒకదోవ చూపకపోరులే” అని నరహరి ఓదార్చాడు.

“ఏమయిందేం ?...నంగ తేమిటి ?” వంకలోచనుడు భయంతో అడిగాడు.

లాటూ : “సార్ : ఆ మేక - ”

“హూ, నేను చెప్పలా ?” అన్నాడు చటర్జీ.



“దూరాన్నుంచే నలాం పెట్టి తిరిగివచ్చాము”

లాటూ : “దోలు చర్మం కొరికింది. ఫిడేలు నరా లన్నీ తింది. హార్మోనియం
 బెల్లోన్ చప్పరించివేసింది. ఇంకా - ఇంకా . ఈ పంజాబీలాల్సి కొరికి తొంభై
 రూపాయల నోట్లు - హా_హా_హా - ”

నరహరి : “తినేసింది సార్, మేక కా దిది సైతాను : అంతా పోయింది. ఇక
 లాటూ ప్రాణాలే మీకోసం గుటగుట లాడుతున్నా.”

వంశ : “మాంచి చిక్కులో పడవేసిందే.”

నరహరి : “సలామ్ హుజూర్ : లాటూ స్థితి కాస్త చూడండి. ఏదో ఏర్పాటు చేయకపోతే సాపం చచ్చిపోతాడు.”

వంశలోచనుడు కొంచెం ఆలోచించి - “భేది కిస్తే?” అని అన్నాడు.

“ఏమి సార్, యిదేనా మీ తీర్పు : డబ్బుపోయి మే మేడుస్తుంటే మీరు భేదికి తీసుకోవటంకా :” అన్నాడు లాటూ శోక గద్గదస్వరంతో.

వంశ : “నీవు కాదు తీసుకోవటం - మేకకు యివ్వమని చెప్పాను.”



“నాశన మైపోయాను సార్”

నరహరి : “అయ్యయ్యా, తమకు ఆ మేకసంగతి తెలియదు బాబూ : ఎప్పుడో జీర్ణించుకొనివుంటుంది. ఫిడెలు నరాలూ, దోలు చర్మమూ, హార్మోనియం బెల్లోన్ - అన్నీ హరించి వుంటై - యిక నో శ్లేమిలెక్కా :”

వినోద్ : “లాటూబాబు పుర్రెమాత్రం అట్టేపెట్టింది - చర్మం తిని.”

వంశ : “వినోద్ : జరిగిం దేమో జరిగింది. ఇహ నీవే డామేజన్ (నష్టపరిహారం) నిర్ణయించు - సాపం వాళ్ళు నష్టపడకుండా, నాకు అన్యాయం జరగకుండా : ఇవ్వాలికి మేక యింట్లోనే వుంటుంది. రేపు ఏదో ఒక ఏర్పాటు చేస్తాను.”

బయలుదేరబోతూ, తన నెవరన్నా చూస్తున్నారేమో నని యింటి నాలుగువైపులా చూశాడు. భార్యాపిల్లలు పైన వున్నారు. చుకందరసింగు తన గదిలో కూర్చొని భంగు కలుపుకొంటున్నాడు. లంబకర్ణ గుర్రపుశాలలో కట్టివేసివుంది. ఆ కట్టుత్రాటి హద్దులోనే ఆది ఎగిరి, గంతు లేస్తోంది. వంశలోచనుడు చప్పుడు చేయకుండా త్రాడు విప్పి మేకతో సహా బయటపడ్డాడు.

దోవలో ఎరిగినవా రెవరయినా కనబడతారేమో నని వంశలోచనుడు రాజమార్గం వదిలి సందులు గొండులగుండా పోసాగాడు. పోతూపోతూ ఒక అంగట్లో జిలేబి పొట్లంకూడా కట్టించాడు. క్రమంగా జననమ్మర్దం వదిలి జనకూన్యంగా వున్న కాలవగట్టుకు చేరాడు.

ఇవ్వొక యాయన తన చేతులమీదుగా లంబకర్ణను విసర్జిస్తాడు. ఎక్కడ దొరికిందో ఆక్కడే వదిలేస్తాడు. తర్వాత దాని నొప్ప నేది రాసివుంటే ఆది జరుగుతుంది. మామూలుచోటుకు వచ్చాక వంశలోచనుడు జిలేబిపొట్లం తీసి లంబకర్ణ ముందు పెట్టాడు. తర్వాత జేబులోంచి కాగితంముక్క తీసి యిలా వ్రాశాడు.

“ఈ మేక బేల్మూటా కాలవ వొడ్డున దొరికింది. పోషించలేక మరల దీన్ని యిక్కడే వదిలేస్తున్నాను. అల్లా, కాళీ, ఏసుక్రీస్తు సాక్షి - దీ న్నెవరూ చంప కూడదు.”

వ్రాయటం పూర్తి అయ్యాక కాయితం మడిచి ఒక చిన్న రేకుడబ్బీలో పెట్టి, లంబకర్ణ మెడలో చాలా జాగ్రత్తగా కట్టాడు. తర్వాత వంశలోచనుడు లంబకర్ణ వొంటిమీద ఆఖరుసారి చేయివేళి నిమిరి నెమ్మదిగా తప్పుకుపోయాడు. లంబకర్ణ అప్పుడు ఆహారంలో మగ్గుమైవుంది.

దురం వచ్చి కూడా వంశలోచనుడు మాటిమాటికి వెనక్కు తిరిగి చూడ సాగాడు. లంబకర్ణ అప్పటికి ఆహారం పూర్తిచేసి అటూ ఇటూ చూస్తోవుంది. తన్ను చూసిందా వెంటబడుతుంది - ఇటు ఆకాశంవంక చూద్దామా సరిగా లేదు. వంశలోచనుడు త్వరత్వరగా నడువసాగాడు.

ఉహూ. ఇహా నడవలేదు. ఆయాసం వచ్చేసింది. రోడ్డు ప్రక్కన ఒక మర్రి చెట్టువుంది. వంశలోచనుడు దానిక్రింద కూర్చొబడ్డాడు. లంబకర్ణ ఇహా కన బడటంలేదు; తన కిక ముక్తి :- ఇంకా కొన్నాళ్ళున్నట్లయితే జడభరతుని గతి వట్టేది. ఈ దరిద్రపు నల్లజీవానికి ఆశ్రయం యివ్వబోయి తాను చాలా కష్టాలు పడ్డాడు. గృహిణికి దానిమీద గొంతువరకు వుంది. స్నేహితులూ, చుట్టాలూ, దాన్ని తింటానికి నోరు తెరుచుకొని కూర్చున్నారు. తా నొక్కడూ ఎంతవరకని

సర్దుకు వస్తాడు ? అయ్యారే ! సత్యయుగం ఎంత బాగుండేది ? శరణాగత కపోతం కోసం శివీచక్రవర్తి తన దేహం యివ్వబోతే పట్టమహిషి పట్టుగానీ - సభాసదుల సతాయింపుగానీ, ఏదీకూడా అడ్డురాలేదు '

ధం ధం ధం ధాం ! ఆకాశంలో ఎవరూ దండోరా వేసేది ? వంశలోచనుడు చకితుడై పైవంక చూశాడు. ఆకాశం మధ్య సీసపురంగు పట్టి వేసినట్టుగా వుంది. దూరాన ఒక గుంపు తెల్లకొంగలు రెక్కలు బాగా విసరుతూ పారిపోతున్నాయి. అంతా నిశ్శబ్దం - ఆకు కూడా అల్లాడటంలేదు. రాసున్న ప్రళయానికి భయపడి స్థావర జంగమాలు చలనం లేకుండా స్థంభించిపోయినై. వంశలోచనుడు లేచాడు. కాని మళ్ళీ కూర్చున్నాడు. త్వరగా నడవడంవల్ల గుండె దడదడా కొట్టుకొంటోంది.

ఆకస్మాత్తుగా ఆకాశం కత్తితో నరికినట్టు రెండుగా చీలింది. ఒక్కచే మెరుపు. పెళపెళ పెళా - పగిలిన ఆకాశం తిరిగి అతుకు లేకుండా కలిసిపోయింది. ఈశాన్యపు దిక్కునుంచి వచ్చని తెర ఒకటి కమ్ముకొస్తూంది. ఆ వెనకభాగ మంతా దానితో కప్పివేయబడింది. ముందుకూడా యిక ఆలస్యం వుండదు. ఇదిగో వచ్చేస్తుంది...వచ్చేసిందికూడా ! చెట్లూ చేమలూ నేలను ముద్దుపెట్టుకోటానికి వస్తున్నవి. ఎత్తుగా వున్న శాశ్వతజైలు తల లూపుతో తమ ఆక్షేపణ తెలియజేస్తున్నవి. కాకులు ఆర్తనాదం చేస్తూ ఎగరటానికి ప్రయత్నించి గాలితాకుడుకు ఆగలేక మళ్ళీ చెట్లుకొమ్మనే పట్టుకొని కూర్చున్నవి. ప్రచండ మైన గాలి, ప్రచండతర మైన వృష్టి ! ఈ చిన్నితోటనూ ఈ జుద్ర కలకత్తానూ, ముంచివేయటానికి స్వర్గంలో వుండే ముప్పయిమూడుకోట్ల దేవతలూ బారులు తీరి పెద్దపెద్ద కుంభాలతో నీరు క్రుమ్మరించినట్లు మాసల ధారా, ధారల మధ్య మధ్య తుంపరలూ...భూమి అంతా జలమయం అయింది.

పరువు మర్యాదలూ, దుస్తులు గిస్తులూ అన్నీ పోయినై. ఇక ప్రాణాలు దక్కితే చాలు, దరిద్రపు మేక. ఏక్షణంలో...

వంశలోచనుని కళ్ళముందర వంగపండు రంగు ప్రకాశం అడినట్లయింది. దానితోపాటు ఆకాశంలో సంచితమైయున్న యిరవైకోట్ల వోల్టల ఎలక్ట్రిసిటీ సమీపంలో వున్న నారికేళవృక్షపు బ్రహ్మారంధ్రాన్ని ఛేదించుకొని భూగర్భంలో ప్రవేశించింది.

రాసులకు రాసులు ఆవహాలు. జగత్తులు ప్పం. నీవూ లేవు - నేనూ లేను ! వంశలోచనుని స్మృతి పోయింది.

వర్షం వెలిసింది కోని ఇంకా బయి బయిమని గాలి వీస్తోంది. వెలిమబ్బు తెరను భేదించుకొని దేవతలు, మినుకుమినుకు మను చుక్కలనే లాంతర్లు తీసుకొని క్రిందిస్థితి సూపర్ వైజా చేస్తున్నారు.

వంశలోచనుడు కర్దమ శయ్యమీద పండుకొని నెమ్మదిగా స్మృతి తెచ్చుకొంటున్నాడు. తాను ఎవరు? - రావుబహద్దరు. ఎక్కడ? - కాలువదగ్గర. ఆ శబ్దం దేనిది? - గోదురుకప్పది. వంశలోచనునికి పోయిన స్మృతి తిరిగివచ్చింది - మరి మేక?

మనుష్యశబ్దం చెవిని బడుతోంది. ఎవరూ తనను పిల్చేది? - "మామా - అల్లుడూ - వంశూ ఎక్కడోయి! సూజూర్ -"



“ఈ వేడిపూరీలు నాలుగూ మీరు తినవలసిందే”

సమీపంలో ఒక గుర్రపుబండి ఆగివుంది. కొందరు లాంతర్లు తీసుకొని అటు యిటూ తిరుగుతూ తనను కేకలు వేస్తున్నారు - ఒక పరిచిత నారీకంఠమునుండి క్రందనధ్వనికూడా వినబడసాగింది.

* * *

మానిని అంటోంది - “ఇవ్యాళ మీరు పైకిపోవలసిన అవసరం లేదు.... ఓ వాతాపీ! ఈ ద్రాయింగురూములోనే ప్రక్క కొంచెం పెద్దదిగా వేయి. ఇటుచూడూ! నా బాలీసులుకూడా ఇచ్చిపో...ఆఁ, చట్టరీ - పాడు, ఇక్కడ నుంచి వదలడేం!...అదేమిటి? అలా నే నూరుకోను. ఈ వేడి వేడి పూరీలు నాలుగూ మీరు

తినవలసిందే. నాతోడు ?... ఆ సీసాలోది ఏమిటీ - అది కాస్త టీలో వేసి యివ్వమంటారా ?”

“హూఁ. హూఁ, హూఁ...”

వంశలోచనుడు స్పృగువలె లేచి “ఆఁ, ఆఁ. అది మళ్ళీ వచ్చిందీ ? కర్ర తీసుకురా, దీన్ని -” అన్నాడు.

“మీ రేమిటీ చేసేదీ ? - కొట్టమాకండి ! పాపం అది వాన వెలవంగానే వచ్చి మీ కబురు చెప్పింది - కాబట్టే మీరు తిరిగి దక్కారు. ఓహారీ మధుసూధన్ !” అని మానిని భగవంతుణ్ణి ప్రార్థించింది.

లంబకర్ణ ఇంట్లోనే వుండిపోయింది. శశికళవలె దినదినాభివృద్ధికూడా పొందసాగింది. క్రమేణా దానికి జానెడు గడ్డం వచ్చింది. రావుబహద్దర్ దానివిషయమై అసలు శ్రద్ధే తీసుకోవడంలేదు. ఎలక్షనులో నిమగ్నుడై వున్నాడు. మానిని లంబకర్ణ కొమ్ములకు తెమికల్ బంగారం పొదిగించింది. దానికి సబ్బూ ఫినాయిలుకూడా శాంక్షన్ చేయించింది. ఎన్ని చేసినా ఎక్కువలాభం కనిపించలేదు. లోకులు దూరంగా వుండేదాన్ని వెటకారం చేస్తోవుంటారు. లంబకర్ణ గంభీరంగా అంతా వింటోవుంటుంది. మరి సహించలేనప్పుడు మాత్రం “వ, వ, వా” అంటుంది. అంటే మీ ఇష్టం వచ్చినట్టు మీరు వాగండి - నా కేమీ లెక్కలే దని :

